

# TILFU RODI U GEW MALTA

Sewwa sew bhal-lum 446 sena ilu, il-Grammastru Filippu Villiers de L'Isle-Adam dahal sollemnemnt fil-Imdina, wara li nghata l-pussess tagħha bhala l-ewwel Grammastru mexxej ta' Malta.

Dal-Grammastru Franciż kien inhatar f'Rodi fit-22 ta' Jannar 1521. Sena u nofs wara, dik il-Gzira gie assedjata bl-ahrax mis-Sultan Turk, il-Kbir Soliman II, b'ezerċitu l-aktar qawwi. Il-Grammastru tala' l-ghajnuna lill-Prinċipijiet insara taż-żmien; iżda dawn ma waslux biex jagħtuh l-ghajnuna li talab. Għalhekk, wara hafna hbiet ahrax mit-Torok u difiża l-aktar valoruża mill-Kavallieri tal-Ordni u n-nies tal-post, b'tixrid kbir ta' demm, l-Ordni kellu jċiedi.

Soliman ittratta magħhom tajjeb hafna, għax għaraf u apprezza l-qlubija tagħhom; u fil-bidu ta' Jannar 1523, huwa halla l-Korp tal-Ordni flimkien ma' xi 5,000 ruh minn Rodi jerhu l-Gzira, wara hakma ta' 213 il-sena.

Il-Kavallieri waqfu l-ewwel f'Kandja, imbagħad f'Messina, Viterbo, Corneto u Nizza. Wara hafna ġiri, il-Papa Klement VII talab l-Imperatur Karlu V jagħtihom il-Gzira ta' Malta, biex jiegħfu u jgħammru fiha bhala l-Kunvent tagħhom. Malta, dak iż-żmien, flimkien ma Sqallija kienet tagħmel parti mid-dominju spanjol taht l-Imperatur. Dan qata' xewqat il-Papa u, fl-24 ta' Marzu 1530, iffirma l-att ta' Konċessjoni f'Castel Franco fil-Bolognese.

## IL-KUNDIZZJONIJET TA' L-IMPERATUR

Fost il-kondizzjonijiet kien hemm li l-Imperatur jibqa' jzomm il-jedd ta' l-oghla sovranita' fuq Malta; li l-Ordni ma jagħmilx gwerer ma' Sqallija, im-mexxija mill-Viċi Re; u li, meta tvaka s-Sedi Veskovili tal-Gzira, l-Ordni kellu jipproponi tliet ekkleżjastiċi (wiehed minnhom sud-ditu tas-Saltna Sqallija lill-Imperatur jew Rappreżentant tiegħu, u dan jagħzel wiehed minnhom u jipprezentah lill-Papa halli jagħtih in-nomina.

L-ghotja ta' Malta giet formalment aċċettata mill-Ordni fil-25 ta' April, għalkemm il-Gzira ma tantx għogħbot lill-Kavallieri u għall-bidu, kienu jittamaw li jmbrru band'ohra. F-Gunju ġew Malta żewġ Kummissarji rappreżentanti tar-Re u taw pussess tal-Gzira lill-żewġ Kavallieri rappreżentanti tal-Ordni. Dawn flimkien ma' 7 membri tal-Kunsill Popolari Malti hadu l-gurament ta' fedelta' lejn l-Imperatur. Il-Vigarju tal-Isqof u l-Arċidjaku hadu huma wkoll dak il-gurament f'isem il-Kleru Malti.

In-Nobbli Alvaro Nava ċeda lill-ordni l-Kastell S. Anġlu, li kien wirt ta' dik il-familja, bi hlas ta' pensjoni.

F'Awwissu tal-istess sena, waslet Malta il-"Caracca", ix-xini ewlenija u qadima tal-Ordni, b'ammunizzjonijiet tal-gwerra u materjal għall-bini, u magħha bastimenti Maltin bil-qamh u hwejjeġ tal-ikel. Waslu wkoll hafna Kavallieri u Rodjoti.

Fis-26 ta' Ottubru, daħlu fil-Port il-Kbir 3 xwieni sbieħ tal-Ordni — is-"Santa Croce", is-"San Filippo" u s-"San Giovanni". Fuq waħda minnhom kien hemm il-Grammastru L'Isle Adam.

Għall-wasla tiegħu l-Maltin hejjew pont max-Xatt tal-Birgu, quddiem il-knisja ta' San Lawrenz, li kienet il-parroċċa, biex minn fuq seta' jgħaddi mix-xini ghax-xatt.

## FIL-KNISJA TA' SAN LAWRENZ

Kif niżel minn dak il-pont, il-Grammastru baqa' sejjer dritt fil-Knisja, Hemm gie milqugħ mill-Kappillan Filippo De Guevara u mill-Kleru. Nahseb li l-Grammastru u l-Kappillan ferħu bil-koinċidenza tal-istess isem tagħhom "Filippo" u li mhux 'l bogħod minnhom kien hemm ukoll ix-xini bl-isem tal-istess qaddis. Il-Grammastru radd il-hajr 'l Alla għall-wasla tiegħu hemm-hekk u l-Kbarat resqu jbusulu jdejh. Minn hemm mar ġo l-Kastell Sant' Anġlu li kien se' jservi bhala Palazz Magistrali, filwaqt li l-Knisja ta' San Lawrenz kienet ser isservi bhala Knisja Konventwali tal-Ordni, Fil-Birgu, iżjed 'l quddiem, inbena Sptar u bdew telgħin ukoll il-Bereġ għall-Kavallieri.

Fl-ghodwa tal-Hadd 13 ta' Novembru, il-Grammastru L'Isle Adam telaq mill-Kastell Sant'Anġlu riekeb iż-żiemel, akkompanjat mill-Kavallieri Gran Croce, il-

Kunsill tal-Ordni u Kavallieri ohra. F'dik l-okkażjoni unika, in-Nobbli Maltin, kollha kemm huma bil-lehja twila, kif kienet id-drawwa taż-żmien (uhud minnhom armati) ingħaqdu ma' dak il-korteo, rekbin fuq hmira, ta' min libsin l-arniż, ta' min miksija b'tapit lussuż, u ta' min b'xejn. Il-Bosio jfaħħar il-hmir ta' Malta, imharrġin fil-mixi bħaż-żwiemel mhux biss fit-triqat lixxi, iżda wkoll fuq art imharbta u blat li jizloq, li bihom kienet imqallba kważi l-Gzira kollha. Hames mitt raġel, lebsin ilbiesi twal ikkuttunati li jaslu sa

## Minn Mons. Prof. A. Bonnici

taht irkoppa u brieret kbar li jgħattulhom rashom b'difiża, bix-xwabel u armi ohra — nahseb li dawn kienu s-suldati tad-Dejma Maltija — hadu sehem mal-Grammastru.

## SALUT MILL-ARTILLERIJA

Meta waslu fuq is-Saq-qajja, l-artillerija tat salut lill-Grammastru bl-isparar ta' tiri ta' kanun. Hdejn il-Knisja ta' Santu Wistin, il-Grammastru niżel miż-żiemel, nehha l-libsa ta' rkib u xedd il-libsa ċivili u magistrali. Din kienet tikkonsisti f'suttana tal-bellus iswed, b'salib kbir abjad tal-Ordni (bi 8 ponot) fuq is-sider, kullar madwar għonqu u ċinturia kbir tal-harir ma' hziemu. Fuq dik is-suttana libes mantell kbir tal-bellus iswed li kien

jasallu sa riglejh u jispiċċa b'kuda, bi kniem wesgħin; f'rasu xedd berritta sewda tal-bellus bi tliet ponot.

Harsu lejeh lil dak il-Kavallier bla biżgħa — kif iddeskrivitu Elizabeth Schermerhorn fil-ktieb tagħha "Malta of the Knights" — mimli hegga lejn l-Ordni u l-ideal tiegħu. Arawh twil, hafif, kollu grazzja, wiċċ delikament sensitiv, b'haddejn imqabżin, imnieher akwilin u aristokratiku, xagħar abjad imdendel u lehja bajda ratba, suldat u gentlom, mexxej qalbieni, sultan strett, diplomatku prudenti, missier sinċier — il-bniedem meħtieġ f'dak il-mument kritiku tal-Ordni. Mhux ta' b'xejn tawh gieħ is-Slaten ta' żmien u l-Papa Adrijanu VI sejjaħlu "L-Athleta Kbir ta' Kristu".

(Ikompli fil-paġna 4)

## TILFU RODI U GEW MALTA

(Jaqbad mill-paġna 3)

Sadattant iffurmat ruhha l-proċessjoni mill-Kleru u l-Grammastru mexa taht baldakkin miżmum mill-Kaptan tal-Virga, il-Gurati u s-"Secreto". Għal min ma jafx, il-Kaptan tal-Virga jew Hakem kien il-Gvernatur tal-Gżira u President f'kull kawża tal-Magistrati; Il-Gurati, li kienu erbgha, kienu jiffurmaw il-Gvern tal-Gżira; is-"Secreto" kien il-kollektur li jiġbor ir-renti u d-dieċmi tas-Sultan.

Il-pittur Antoine Favray hallilna kwadru sabieh ta' din ix-xena. Zmien ilu, riproduzzjoni tal-istess kwadru konna ta' spiss narawha fuq il-bolli. Għandi quddiem i tnejn ta' 2½d, li bagħat li xi hadd u waħħalni 4 ċenteżmi, għax dawk il-bolli ma għadhomx ighoddu aktar. Ma natiehx tort, għax stajt kont jien li bghatt xi ittra b'xi bolla qadima mhux valida li nista' nsib mehbiġa f'xi rokna ta' kexxun.

Il-Grammastru mexa proċessjonalment sa ma wasal quddiem il-Bieb ewlieni tal-Imdina, il-Belt Notabile, kif sejbilha r-Re Alfonsu V ta' Aragona fl-1428 (u mhux fi zmien il-Kavallieri, kif biżball għidtilkom fl-artiklu dwar il-Palazzi Medjevali). Il-Bieb kien iżjed l-isfel kif wiehed għadu jista' jara fil-foss tal-lemin.

### IL-GURAMENT TAL-GRAMMASTRU

Skond iċ-Cerimonjal, dak il-Bieb, dak il-hin, inżamm magħluq. Meta wasal hdejh,

il-Grammastru waqaf u l-Ewwel Gurat talbu jahlef li hu jħares il-jeddijiet u l-privileġġi u d-drawwiet legittmi tal-Maltin. Il-Grammastru qiegħed idejh fuq is-Salib tal-libsa u halef li jħarishom. Wara dan ingħatawlu żewġ imfietah żgħar tal-fidda, bhala simbolu tal-pussess tal-Belt Kapitali, u l-istess Gurat qralu ndirizz.

Wara nfethu l-bibien tal-Belt u l-Grammastru mexa lejn il-Kattidral. Il-qniepen daqqew ferħanin u l-artillerija sparat tiri b'tislima lill-Mexxej Gdid. Il-Vigarju tal-Isqof qaddes Quddiesa Kantata, li għaliha assista l-Grammastru mit-tron im-tellgha fuq il-presbiterju. Wara tkanta t-"Te Deum" b'radd ta' hajr lill-Alla għal dik il-grajja importantissima fl-isforja tal-Ordni u ta' Malta.

Wara l-funzjoni tal-Knisja, il-Grammastru gie meħud finkien ma' kbarat oħra fid-dar tal-Viċi-Ammirall Mikiel Falzon, fid-dar illum imsejha Normanna, kif għidna f'artiklu tagħna. Hawnhekk sar pranzu kbir b'għieh il-Mexxej il-Gdid ta' Malta. Kif qrajna, dan dam għaxart ijiem jgħammar f'dik id-dar, mnejn ta' l-helsien lil hafna kalzrati, il-maħfra lil xi whud turufnati u l-karita' lill-hafna foqra, li kienu marru l-Imdina biex jifirħulu għall-inqas bil-preżenza tagħhom.

Dan kollu serva biex b'xi mod ġibed is-simpatija tal-poplu Malti lejn l-Ordni ta' San Gwann u l-Mexxejja godda tiegħu.